

## عدلیہ سے تصادم اور جمہوریت کا مستقبل

پروفیسر خورشید احمد

کسی ملک میں جمہوری نظام کے قیام اور استحکام کے لیے اولین شرط یہ ہے کہ وہاں انتخابات آزاد اور شفاف طریقے سے، اور مقررہ وقت پر ہوں۔ لیکن اس سے بڑی مبالغہ آئیں بلکہ خود فرمی ممکن نہیں کہ محض انتخابات کو جمہوریت کے لیے کافی سمجھ لیا جائے۔ پھر ”عوامی عدالت“ کے گمراہ کن نعرے کا سہارا لے کر یہ دعویٰ کیا جائے کہ: ”انتخاب جتنے کے بعد حکمرانوں کو اپنی من مانی کا گلی اختیار حاصل ہو گیا ہے، اور ہر قیمت پر انھیں ایک معین مدت کے لیے حکمرانی کے غیر محدود اختیارات حاصل ہو گئے ہیں۔“ ایسی سوچ نے تو جمہوری ہے اور نہ دیانت و شانگی کی عکاس۔ جمہوریت کی اصل بنیاد: قانون کی حکمرانی، مسلسل مشاورت کا نظام اور ہر قدم پر دستور، قانون، پارلیمنٹ اور عوام کے سامنے جواب دہی کے اصولوں پر قائم ہے۔ خصوصیت سے جن ممالک میں تحریری دستور ہے، ان کے بارے میں تو اس معااملے میں دو آراء ممکن نہیں کہ دستور ہی مملکت کا اساسی قانون ہے اور ریاست کا ہر ادارہ دستور کی تخلیق (creation) اور دستور کے مقرر کردہ حدود کا پابند اور اختیارات کا ایمن ہے۔

یہ عوام کا حق ہے اور ان کی ذمہ داری بھی، کہ وہ اپنی آزاد مرضی سے پارلیمنٹ کا انتخاب کریں اور ارکان پارلیمنٹ اس دستور کی حدود میں رہتے ہوئے اپنی ذمہ داریاں ادا کریں۔ ریاست کے تمام ادارے بشمول پارلیمنٹ، انتظامیہ، عدالیہ، فوج اور ڈرائیور ایجاد اپنے اپنے دائرے میں پوری آزادی، ذمہ داری اور جواب دہی کے ساتھ اپنا منصبی کردار ادا کریں۔ پارلیمنٹ

کا کام یہ ہے کہ وہ قانون سازی، ملک کی خارجہ اور داخلہ پالیسیوں کی صورت گری، انتظامیہ کا انتخاب اور اس کی کارکردگی کی نگرانی کرے۔ اسی طرح انتظامیہ کی ذمہ داری ہے کہ وہ قانون کی پاس داری اور پالیسی سازی کے ساتھ، پارلیمنٹ اور عدالت کے فیصلوں کی مکمل تنفیذ کا اہتمام کرے۔ عدالت انصاف کی فراہمی، قانون پر عمل درآمد، اور دستور اور قانون کی تعبیر و تشریع کا فریضہ انجام دے، نیز عوام اور تمام اداروں کے بنیادی حقوق کی حفاظت اور نگہبانی کی ذمہ دار ہو۔ میڈیا کی آزادی اور بنیادی حقوق کی ضمانت ہی وہ ماحول پیدا کرتے ہیں جس میں جمہوریت پھول سکتی ہے۔

ایک مہذب معاشرے میں کسی ایک ادارے کی دوسرے پر بالادستی کوئی مسئلہ نہیں ہوتی، بلکہ دستور کی بالادستی کی حدود میں ہر ادارے کو اپنا اپنا وظیفہ، آزادی اور ذمہ داری سے ادا کرنے کا موقع فراہم کرنا چاہیے۔ اس تناظر میں موجودہ وفاقی حکومت نے جو طریق کار اپنایا ہے، وہ جمہوریت کے مستقبل کے لیے گوناگون مشکلات اور خطرات کو جنم دے رہا ہے۔ اس لیے یہ بے حد ضروری ہے کہ ملک کی تمام جمہوری قوتیں ہوش مندی کا مظاہرہ کریں اور دستور کی پاس داری اور جمہوریت کے حقیقی فروغ کے لیے سینہ پر ہو جائیں کہ اس نازک وقت میں معمولی سی لغوش بھی بڑے بھیا نک اور خطرناک نتائج کا سبب بن سکتی ہے۔ گویا ع

یک لمحہ غافل گشتم و صدمالہ را، ہم دور شد

#### سیاسی منظرو نامہ

جزل پروین مشرف کا نوسالہ دو اقتدار (۱۹۹۹ء-۲۰۰۸ء) پاکستان کی تاریخ کا تاریخ کا تاریک ترین دور ہے۔ اس زمانے میں جمہوریت کے ہر اصول کو بڑی بے دردی سے پامال کیا گیا۔ دستور کی شکل بگاڑ دی گئی اور تمام دستوری و آئینی اداروں کو اپنی اپنی قانونی حدود میں کام کرنے کے موقع سے محروم کر دیا گیا۔ فوج کی قوت کے ناجائز استعمال کے ذریعے شخصی آمریت کا نظام قائم کیا گیا۔ پارلیمنٹ، عدالتی اور معاشرے کے اجتماعی اداروں کو غیر مؤثر کر دیا گیا۔ فیڈریشن کے مسلمہ اصولوں کے بر عکس ایک طرز کا وحدانی نظام ملک پر مسلط کر دیا گیا۔ دوصوبوں میں فوجی آپریشن کے ذریعے دستوری انتظام اور وسیع علاقوں کے امن و سکون کو درہم برہم کر دیا گیا اور سب سے بڑھ کر یہ کہ ایک طرف پاکستان کے نظریاتی، تہذیبی اور اخلاقی تشخص کو تباہ و بر باد کیا گیا، تو دوسری طرف امریکا

کی ملکوی کا وہ راستہ اختیار کیا گیا جس کے نتیجے میں سیاست، معیشت، ثقافت، تعلیم، غرض زندگی کا ہر شعبہ امریکا اور اس کے کارپروڈازوں کی گرفت میں آ گیا۔ وہشت گردی کے خلاف جنگ کے نام پر امریکی شعلہ باری نے پورے پاکستان کو اپنی لپیٹ میں لے لیا۔ امریکی حکام اور سفارت کار ہر معاملے میں دخیل اور ہر پالیسی پر اثر انداز ہو گئے اور قوم عملاً اپنی آزادی سے محروم ہو گئی، نیز سال ہا سال سے فوج اور قوم کے درمیان اعتماد اور محبت کا جو روشنہ تھا، اسے ناقابلٰ تلافی نقصان پہنچا۔ معاشری اعتبار سے بھی ملک ایسی صورت حال سے دوچار ہو گیا جس میں ترقی کا عمل مجدد ہو کرہ گیا۔ مالی نقصانات ۲۵ سے ۵۰ بلین ڈالر کی حدود کو چھوٹنے لگے اور ملک بیرونی اور ملکی قرض کے پہاڑ تلے دیتا ہی چلا گیا۔ ان حالات میں طاقت کے نشے میں مست جزل پرویز مشرف نے ۶ مارچ ۲۰۰۷ء اور پھر ۳ نومبر ۲۰۰۸ء کو ملک کی اعلیٰ عدالیہ پر بھر پورا کیے، اور اس زعم پر کیے کہ وہ بلا شرکت غیرے حاکم مطلق ہے اور ہر ادارے کو اپنی مٹھی میں لے کر اپنے لامتناہی اقتدار کو مستحکم کر سکتا ہے، مگر اللہ کا منصوبہ کچھ اور تھا اور چیف جسٹس، اعلیٰ عدالتوں کے نجح صاحبان، ملک کی وکلا برادری، سیاسی کارکن، سول سوسائٹی اور میڈیا کے پُر عزم کارکنوں کی عوامی تحریک نے حالات کا رُخ تبدیل کر دیا۔

جزل پرویز مشرف نے ایک آخری وار، سیاسی قوتوں کو تقسیم کرنے، بد عنوانیوں اور کرپشن کی دھلائی (laundering) کے لیے این آراویکی شکل میں کیا۔ ملک کی ایک بڑی سیاسی جماعت کو اپنے ساتھ ملا کر شرکت اقتدار کا ایک نیا بنو بست کرنے کی کوشش کی۔ مئی ۲۰۰۶ء میں پیپلز پارٹی اور مسلم لیگ (ن) نے ایک اہم معاہدہ بیانی جمہوریت کی شکل میں کیا تھا، جسے جمہوری جدوجہد کی تاریخ میں ایک سنگ میل قرار دیا جا رہا تھا۔ اس کے ذریعے ان دو بڑی جماعتوں نے نصف یہ کہ ماضی میں اپنی غلطیوں کا اعتراض کیا بلکہ آیندہ کے لیے ایک جمہوری لائچ عمل (road map) قوم کو دینے کی کوشش کی۔ پاکستان کی سیاسی تاریخ اور جمہوریت کی طرف سفر کے باب میں یہ دستاویز چند جزوی کمزوریوں کے باوجود، ایک بڑا ثابت قدم تھی۔ اس بیانی میں ان دونوں جماعتوں نے خود آپس میں اور پوری قوم سے یہ وعدہ بھی کیا تھا کہ آیندہ ان میں سے کوئی بھی فوجی طالع آزماؤں سے کسی طرح کا معاملہ نہیں کرے گا، اختلافی رائے کے باوجود ایک دوسرے کو برداشت کریں گے

اور ملک میں حقیقی جمہوریت، یعنی قانون کی حکمرانی، بنیادی حقوق کی پاس داری، دستور کی ۱۹۹۹ء کی شکل میں بحالی، آزاد اور شفاف انتخابات اور عدالت کی آزادی کے لیے جدوجہد کریں گے۔ حالات کی ستم طرفی ہے کہ ادھر یہ معاہدہ ہو رہا تھا اور دوسری طرف جزل پروز مشرف اور پپلز پارٹی کی اعلیٰ قیادت کے درمیان خفیہ ملاقاتوں میں شراکت اقتدار کے نئے شاطر انہ انتظام کے تابے بانے 'این آراؤ' کی شکل میں مرتب کیے جا رہے تھے۔ اس انتظام میں امریکا اور برطانیہ دونوں کی حکمران قیادتیں شریک اور رضامن تھیں۔ اس سیاسی بندوبست کو آخری مراحل تک خفیہ رکھنے کی کوشش کی گئی، لیکن بالآخر بلی تھیلے سے باہر آگئی۔ اب تو بے نظیر بھٹو صاحب کے قتل کے بارے میں اقوامِ متحدہ کے کمیشن کی رپورٹ میں ہر چیز بہت ہی صاف لفظوں میں ساری دنیا کے سامنے رکھ دی گئی ہے۔ اس داستان سے یہ بات بالکل واضح ہو جاتی ہے کہ پپلز پارٹی کی قیادت نے بیانی جمہوریت کی کھلی خلاف وزی کی اور جزل مشرف کے ساتھ اشتراک اقتدار کا بندوبست کیا، جسے تاریخ نے درہم برہم کر دیا۔ انجام کار پپلز پارٹی پر سیاسی بے اعتنادی اور اصول فروشی کا ایسا وہ بہا لگ گیا، جسے مٹایا نہیں جاسکے گا۔

اس پس منظر میں ۱۸ فروری ۲۰۰۸ء کے انتخابات ہوئے، جن میں عوام نے ایک طرف جزل پروز مشرف اور اس کے سیاسی حلیفوں کو یکسر مسترد کر دیا۔ دوسری طرف بنیادی تبدیلی کی توقع پر سیاسی جماعتوں کو اس طرح دوٹ دیا کہ کوئی ایک جماعت واضح اکثریت میں نہ آسکی۔ یوں سیاسی جماعتوں کے پاس مخلوط حکومت کے علاوہ کوئی اور راستہ نہ رہا۔ شروع میں ایک بار پھر بیانی جمہوریت پر دستخط کرنے والی جماعتوں نے مل کر حکومت قائم کرنے کی کوشش کی مگر نتیجے وعدہ خلافیوں اور سیاسی چال بازیوں سے سامنے چھپ چورا ہے پھوٹ گئی۔ یہاں سے مفاد پرستی کی سیاست کا نیا دور شروع ہو گیا۔ تمام ہی سیاسی جماعتوں نے، بشمل ان جماعتوں کے جنہوں نے اپنے اصولی موقف کی وجہ سے انتخابات میں شرکت نہیں کی تھی، مگر سب یہ چاہتے تھے کہ آمریت سے نجات، فوج کی سیاست میں عدم مداخلت اور نئے جمہوری سفر کی پیش رفت کی جائے۔ جس کی منزل دستور اور قانون کی حکمرانی، عدالت کی آزادی، پارلیمنٹ کی بالادستی، بنیادی حقوق کی پاس داری، سماجی انصاف اور معاشری خوش حالی کا حصول ہو۔ اس کے لیے اختلافات کی آگ

کو ٹھنڈا کیا جائے اور قومی یک جہتی کی فضایبیدا کی جائے۔ جو بھی حکومت اس جمہوری دور کے آغاز میں قائم ہوگئی، اسے کام کرنے کا موقع دیا جائے۔ مشترکہ نکات میں تعاون کی راہیں تلاش کی جائیں اور انھیں کشاوہ بھی کیا جائے، تاکہ ملک میں حقیقی جمہوریت کی طرف پیش رفت کا باب کھل سکے۔

یہی وجہ تھی کہ وزیرِ اعظم کے انتخاب کے موقع پر سب جماعتوں نے اتفاق رائے سے جناب سید یوسف رضا گیلانی کی تائید کی اور ۲۲ اکتوبر ۲۰۰۸ء کو پارلیمنٹ نے آزاد خارجہ پالیسی کی تشکیل، قومی سلامتی کے نئے مثالیہ (paradigm) کی تشکیل اور دہشت گردی کے خلاف جنگ سے نہیں کے لیے نئی حکمت عملی کے متفقہ خطوط مرتب کیے۔ پھر اسی اسپرٹ میں تمام جماعتوں نے مکمل اتفاق رائے سے دستور کو ۱۹۹۹ء کی صورت سے قریب ترین شکل میں بحال کرنے کے لیے اٹھا رہوں دستوری ترمیم تیار کی اور اسے متفقہ طور پر منظور کیا۔

### جمہوریت کا مستقبل اور خدشات

گذشتہ ۲۷ مہینوں میں یہ ثابت پیش رفت ہوئی، لیکن ہمیں بہت دکھ سے یہ کہنا پڑتا ہے کہ مرکز میں جو حکومت اس زمانے میں برقرار رہی ہے، اس نے کیسوئی اور اصول پرستی کا راستہ اختیار نہیں کیا۔ خصوصیت سے پیپلز پارٹی اور اس میں بھی جناب آصف علی زرداری اور ان کے منظور نظر گروہ نے ایک متوازی حکمت عملی پر عمل کیا۔ اپنے مخصوص مفادات کے تحفظ کے لیے عوام کے مینڈیٹ اور پارلیمنٹ کے متفقہ موقف کو یکسر نظر انداز کرتے ہوئے جو راستہ اختیار کیا، اس نے جمہوریت کی گاڑی کو پڑھی پر چلنے کے موقع سے محروم کر دیا۔ نتیجہ یہ سامنے آیا کہ ملک کو اداروں اور سیاسی اور دینی قوتوں کے درمیان کشکش، بلکہ اور تصادم کی راہ پر ڈال دیا گیا۔ اس سلسلے میں جو رہنمائیات بہت کھل کر سامنے آگئے ہیں، ان میں سے اہم ترین یہ ہیں:

### مفاهیم کا نام اور مفادات کا تحفظ

مفہومت کے نام پر صرف مفادات کے تحفظ کا کھیل کھیلا گیا اور جو وعدے عوام سے کیے گئے تھے، ان سے سوچے سمجھے انداز میں انحراف کا راستہ اختیار کیا گیا۔ چونکہ حکومت کمزور تھی، اس لیے جب حالات نے مجبور کیا تو پسپائی اختیار کی، لیکن کچھ روی کی مسلسل روشن کوتراک نہیں کیا۔

اس کی سب سے اہم مثال عدیہ کے ساتھ اس حکومت کا رویہ ہے۔ وزیر اعظم نے حلف اٹھاتے ہی جوں کی حراست کو ختم کر دیا جس سے بڑی توقعات پیدا ہوئیں، لیکن پھر طرح طرح کے شوے چھوڑ کر عدیہ کی بھالی کو معرضِ انتوا میں ڈال دیا گیا۔ کبھی دستور میں ترمیم کی بات کی، کبھی پارلیمنٹ کی قرارداد کا فسانہ گھڑا، کبھی دکا تو تقسیم کرنے کا کھیل کھیلا اور ان چال بازیوں میں ایک سال ضائع کر دیا۔ بالآخر عوامی تحریک کے نتیجے میں جب ۱۵ مارچ ۲۰۰۹ء کو حالات حکومت کی گرفت سے نکلتے نظر آئے، اور مقتدرتوں نے بھی تعاون سے دست کش ہونے کا عنديہ دیا تو ایک نوٹیفیکیشن کے ذریعے عدیہ کو بحال کر دیا گیا، اس طرح ایک طوفان ٹل گیا۔ لیکن حقیقت یہ ہے کہ ماضی کی سیاسی قوتوں کی طرح اس حکومت نے بھی یہ ثابت کر دیا ہے کہ وہ آزاد عدیہ سے خائف ہے اور ہر ممکن طریقے سے عدیہ کو اپنے دباؤ میں رکھنے کی بار بار کوشش کرتی ہے۔ یہ اور بات ہے کہ اللہ کی مشیت کے تحت اس کی ہر چال ناکام ہوئی، اور اسے ہر بار پسپائی اختیار کرنا پڑی۔ عدیہ میں تقریبیوں کے معاملے پر جو نتازع کھڑا کیا گیا اس کے دوران حصکی آمیز انداز میں یہاں تک کہہ دیا گیا کہ عدیہ کو محض ایک نوٹیفیکیشن سے بحال کیا گیا ہے، پارلیمنٹ نے تو ابھی قرارداد منظور نہیں کی۔

اس طرح یہ تاثر دیا گیا کہ ہم کسی وقت بھی پانسہ پلٹ سکتے ہیں۔ لیکن حکمران یہ بھول گئے کہ عدیہ کی بھالی محض ان کے نوٹیفیکیشن سے نہیں، عوامی تحریک کے دباؤ کے نتیجے میں واقع ہوئی تھی، یعنی پاکستان کی تاریخ میں پہلی بار عدیہ اپنی استقامت اور عوام کی تائید اور اعتماد سے بحال ہوئی ہے اور اب وہ ایک مغلوم عدیہ نہیں بلکہ حقیقی معنوں میں آزاد عدیہ ہے، جس نے جولائی ۲۰۰۹ء اور ۲۶ دسمبر ۲۰۰۹ء کے فیصلوں کی شکل میں اپنی خود مختار اور آزاد نہ حیثیت کو منوالیا ہے۔ نیز عدیہ نے انتظامیہ کی مداخلت کی بھی مراحت کی ہے اور عوام کے حقوق اور شکایات کے ازالے کے لیے اختیاط کے ساتھ مگر موثر کردار ادا کیا ہے۔ مارچ ۲۰۰۹ء سے اس وقت تک کی عدیہ کی کارکردگی کا جائزہ لیا جائے تو بحیثیت مجموعی اس کا کردار بہت مثبت، باوقار اور دستور اور قانون کی حکمرانی کو مستحکم کرنے والا نظر آتا ہے۔ عدالتی فعالیت (judicial activism) اور عدالتی اختیاط کے درمیان ایک مناسب توازن نظر آتا ہے، جو ملک کے حالات اور عالمی تحریکات دونوں کی روشنی میں لائق تحسین ہے۔ اس کے بر عکس حکومت کا رویہ نہایت غیر ملی بخش بلکہ اشتغال انگیز محسوس ہوتا ہے، اور

انگریزی محاورے میں ایک قدم آگے اور دو قدم پیچھے کی نظر پیش کرتا ہے۔

اس دو غلے روئے کو سمجھنے کے لیے چند مثالیں سامنے رکھنا ضروری ہیں:

- ۳ نومبر ۲۰۰۸ء کی عدیہ کو بحال کرنے میں جس لیت ولل کا مظاہرہ کیا گیا اور جس طرح بار بار موقف تبدیل کیا گیا اور پھر مجبور ہو کر اسے بحال کیا گیا، اس سے پہلی غلط مثال قائم ہوئی، اور اس کے نتیجے میں حکومت کے خلوص اور اصول پرستی کے باب میں شدید بے اعتمادی کی فضائام قائم ہوئی۔

- عدالت کے ۳۱ جولائی ۲۰۰۹ء کے تاریخی فیصلے نے دستور کی حکمرانی، مارشل لا کے نظام کی غیر قانونی حیثیت اور اس بارے میں خود عدالتون کے ماضی کے روایوں کی تنقیص اور احتساب نے عدیہ پر قوم کے اعتماد کو مزید مستحکم کیا، یوں ۱۶ مارچ کے بعد کی عدیہ کو ماضی کی عدیہ سے ممیز کر دیا، لیکن حکومت نے اس تبدیلی کو دل سے قبول نہیں کیا اور خصوصیت سے عدیہ میں چیف جسٹ آف پاکستان افتخار محمد چودھری کی تجویز کردہ تقریروں کے برعکس اپنی من مانی کر کے عدیہ سے ٹکر کی ایک حلی کوشش کی، جو الحمد للہ ناکام ہوئی۔ جس طرح عدیہ کی بحالی پر حکومت کو مجبور ہو کر صحیح اقدام کرنا پڑا، بالکل اسی طرح مذکورہ دوسرے اہم موقع پر بھی اس نے منہ کی کھانی اور بالآخر عدیہ کے فیصلے کو بالا دستی حاصل ہوئی۔

### دستور کی بحالی میں ٹال مٹول

دستور کی بحالی کے مسئلے کو بھی حکومت نے مسلسل ٹال مٹول کا شکار کیے رکھا۔ مارچ ۲۰۰۸ء سے لے کر مئی ۲۰۰۹ء تک ۱۲ مہینے ضائع کیے اور صرف ضائع ہی نہیں کیے، اس زمانے میں اپنا ایک مسودہ ترمیم دستور تیار کیا، جو دستور کی بحالی سے زیادہ اس کا علیہ مزید بگاڑنے کی ایک کوشش تھی۔ پارلیمنٹ، عوام اور میڈیا کے پُر زور دی عمل کی وجہ سے اس مسودے کا پیدا لیش سے پہلے ہی اسقاط ہو گیا اور حکومت مجبور ہوئی کہ کل جماعتی پارلیمانی کمیٹی قائم کرے، جسے مئی ۲۰۰۹ء میں قائم کیا گیا اور جس نے دو ماہ کے بعد اپنے کام کا آغاز کر کے مارچ ۲۰۱۰ء میں اٹھا رھوں ترمیم کا مسودہ پارلیمنٹ کے دونوں ایوانوں میں پیش کر دیا۔

### عدلیہ سے محااذ آرائی

این آراو کے قانون کے بارے میں حکومت نے بہت ہی متصادر ویے اختیار کیے۔ اس سیاہ اور شرمناک قانون سے سب سے زیادہ فائدہ پیپلز پارٹی اور ایم کیو ایم کی قیادت، کارکنوں اور ان سرکاری افسروں نے اٹھایا، جن پر کرپشن اور قتل و غارت گری یا ان میں معافت کے لئے غین الامات تھے۔ عدالت نے اپنے ۳۱ جولائی ۲۰۰۹ء کے فیصلے میں بجزل پرویز مشرف کے تمام آرڈی نسou کو خلاف قانون قرار دیا، مگر عملی مشکلات سے ملک کو بچانے کے لیے ان آرڈی نسou کو بشمول این آراو پارلیمنٹ کی طرف لوٹا دیا، کہ اگر ان کو جاری رکھنا چاہتی ہے تو چار مہینے کے اندر قانون سازی کے ذریعے انھیں حیات نو دے دے۔

حکومت نے این آراو کو پارلیمنٹ میں پیش کیا، مگر اسے منظور نہ کر سکی۔ نتیجہ یہ کہ عدالت کو اس کے بارے میں فیصلہ کرنا پڑا۔ اس لیے کہ عدالت میں اکتوبر ۲۰۰۷ء سے اس کے خلاف رٹ کا مقدمہ موجود تھا۔ حکومت نے عدالت میں این آراو کا دفاع نہیں کیا اور حکومت کے وکیل جناب کمال اظفربنے اپنے تحریری بیان میں صاف لفظوں میں کہا: ”این آراو کے تحت تمام مقدمات کو اس کے نفاذ سے پہلے کی صورت میں بحال کیے جانے پر حکومت کو کوئی اعتراض نہیں ہوگا۔“ جب عدالت نے اس بدنام زمانہ قانون کو اس کی تاریخ پیدائش سے کا عدم قرار دیا، اور اس کے نتیجے میں احتساب، کرپشن پر گرفت، قوم کی لوٹی ہوئی دولت کو واپس لانے کے بارے میں گیارہ احکام جاری کیے تو حکومت کے ہوش اُٹ گئے۔ اس لیے کہ اس کے نتیجے میں جناب آصف زرداری کے خلاف سارے مقدمات بھی گھل رہے تھے اور خصوصیت سے سوئں عدالت میں مقدمات کی بحالی اس کا لازمی تقاضا تھا۔ یہ وہ موقع ہے کہ حکومت نے عدالت کے خلاف نئی مجاز آرائی کا آغاز کیا اور حکومت کے وزراء، سرکاری ترجمان اور پارٹی کے زیر اثر وکلانے بھانت بھانت کی بولیاں بولنا شروع کر دیں۔ یہ سلسلہ اس وقت زور شور سے جاری ہے، اور وزیر قانون اس یورش کی قیادت بھی کر رہے ہیں۔ گو ۲۵ مئی کو عدالت عظمی میں جو معرکہ وہ سر کرنا چاہتے تھے، اور ان کے خواری جس طرح انصاف کی مشینی کو اپنی ایک ہی ضرب سے پاش پاش کرنے کی فضایاں رہے تھے، وہ تو نا میں نا میں فش ہو گئی، اور بقول غالب —

تحقی خبرگرم کہ غالب کے اڑیں گے پُر زے  
دیکھنے ہم بھی گئے تھے، پہ نماشا نہ ہوا  
حکومت نے عدالت کے فیصلے کے مطابق تمام مقدمات کی بحالی، نیب کی تشكیل نوی احتساب  
کے نئے نظام کے قیام کے سلسلے میں کوئی اقدام نہیں کیا۔ دو سال سے قومی اسمبلی میں احتساب کے  
نام پر جو کمزور اور خامیوں سے پُر مسوودہ قانون زیر غور ہے، اس حوالے سے کوئی پیش رفت نہیں ہوئی۔  
عدالت کے فیصلے کے بعد، اس کی روشنی میں، مقدمات کے احیا اور ان کی موثر پیروی حکومت وقت  
کی ذمہ داری ہے۔ لیکن حکومت جس دلدل میں پھنس گئی، وہ یہ تھی کہ بیش تر مقدمات جن پارٹیوں  
کے قائدین اور کارکنان کے خلاف تھے، ان کا تعلق دو حکمران جماعتوں سے تھا، یعنی پیپلز پارٹی اور  
ایم کیوائیم اور ان کو بچانے کے لیے حکومت نے ان مقدمات میں کوئی دل چھپی نہیں، اور جو مقدمات  
بحال ہو گئے، ان کے بارے میں بھی ملزموں پر گرفت کے بجائے ان کی معاونت اور گلوخلاصی کا  
راستہ اختیار کیا۔ نیب کے ادارے کو عضو متعطل بنادیا گیا۔ جو سرکاری وکیل اس کے تابع مہمل نہ تھے،  
ان کو فارغ کر دیا گیا اور اپنے من پند افراد کو اس میں لانے کی کوشش کی گئی۔ وزیر قانون، جو خود  
مختلف بے قاعدگیوں اور بد عنوانیوں کے الزام میں مطلوب تھے ان کو نیب کا ذمہ دار بنادیا گیا۔ دو  
اثار نی جز اس متعفی ہوئے، وزارت قانون کے دو سیکرٹری متعفی ہوئے، جو ائمہ سیکرٹری متعفی ہوئے،  
اور عدالت کے احکامات کے مطابق سوئس عدالت میں مقدمات کی بحالی کے لیے خط پانچ مہینے  
گزر جانے کے باوجود نہیں بھیجا گیا، بلکہ وزیر قانون نے یہ تک فرمادیا کہ ”ایسا کوئی خط نہیں بھیجا  
جائے گا اور اگر کسی نے بھیجا تو وہ میری لاش سے گزر کر جائے گا“ (on my dead body)۔  
یہ عدالت کے خلاف اعلان جنگ نہیں تو اور کیا ہے؟ عدالت نے پھر بھی پورے تھل اور بُردباری  
سے اپنے احکام پر عمل درآمد کا مطالبہ جاری رکھا۔ دیکھیے اس کا انجام کیا ہوتا ہے، البتہ حکومت نے  
حکم عدوی کے باب میں کوئی کسر نہیں چھوڑی۔

### صدر زرداری اور سوئس مقدمات

عدالت کے سامنے تو ان سطور کے لکھنے کے دستور کی دفعہ ۲۲۸ کے تحت صدر کے استثنائی  
درخواست نہیں دی گئی تھی مگر اس پر میڈیا میں لفظی جنگ پورے زور شور سے جاری ہے، حالانکہ اگر

زرداری صاحب کا دامن پاک ہے تو انھیں بڑھ کر عدالت سے صفائی کا پروانہ حاصل کرنا چاہیے۔ دفعہ ۲۲۸ کا سہارا لینے کے معنی تو یہ ہیں کہ دال میں کچھ کالا کالا موجود ہے، اور ان کا دامن پاک نہیں ہے۔ پھر یہ بھی ایک حقیقت ہے کہ مقدمے کا تعلق ان کے صدر بننے سے برسوں پہلے کے زمانے سے ہے اور مسئلہ مالی معاملات کا ہے، جب کہ دفعہ ۲۲۸ میں استئناف فوجداری معاملات میں ہے اور وہ بھی ان امور کے بارے میں جو زمانہ صدارت سے متعلق ہوں۔

یہ معاملہ ایسا ہے جس پر ساری دنیا کے اخبارات میں اور امریکا کی سینیٹ کی خارجہ کمیٹی کی کارروائیوں میں سیکڑوں صفحات پر مشتمل مواد موجود ہے، اور سو سو عدالت میں بھی ابتدائی طور پر جرم ثابت ہو چکا ہے۔ اگر سو سو بیک میں ۶۰ ملین ڈالر ان کے حساب میں موجود ہیں تو کیا یہ سوال پیدا نہیں ہوتا کہ یہ رقم کہاں سے آئی؟ اگر یہ ان کی جائز کمائی ہے تو اس کی تفصیل سامنے آنی چاہیے کہ کہاں سے یہ رقم کمائی گئی؟ کیا اس پر لیکس ادا ہوا؟ اور یہ سوئزرلینڈ کے بین میں کیسے پہنچی؟ اس وقت تو معاملہ اس ایک رقم کا ہے مگر امریکا اور یورپ کے اخبارات میں، اور سب سے بڑھ کر امریکی سینیٹ کی خارجہ امور کی کارروائیوں میں خود شی بین کے ذمہ دار افراد کی جو شہادتیں موجود ہیں اور بین کے حسابات میں جو تفصیلات آئی ہیں، وہ عالمی ریکارڈ کا حصہ ہیں۔ اس کے علاوہ امریکا، برطانیہ، سوئزرلینڈ، فرانس اور اپنیں کے بنکوں کے حسابات کی جو تفصیل ان تمام مقامات پر موجود ہے اور جس میں سے کچھ خود پاکستان کے میڈیا خصوصیت سے جیو، آج اور اے آر اوی کے چینلوں پر دکھائی جا چکی ہے۔ ان میں ۵۵ ارب ڈالر کی خطیر رقم موصوف کے ذاتی یا ان کمپنیوں کے حسابات میں ہے جو ان کی ملکیت ہیں یا جن میں ان کا حصہ ہے۔ تو کیا اس قوم کا یہ حق نہیں کہ اسے معلوم ہو کہ اتنی بڑی رقم اقتدار کی اتنی قلیل مدت میں (یعنی ۱۹۸۸ء سے ۱۹۹۶ء تک) ان کے قبضے میں کیسے آئی؟ اگر وہ اپنی اس جائز کمائی کو عدالت میں ثابت کر دیں تو اس سے ان کو بھی سرخ روئی حاصل ہو گی اور یہ قوم بھی مطمئن ہو جائے گی لیکن اگر وہ ثابت نہیں کر سکتے تو پھر دستور کی دفعہ ۲۲۸ کا سہارا ان کے دامن کو پاک ثابت نہیں کر سکتا، بلکہ وہ اس احساس کو تقویت پہنچاتا ہے کہ یہ رقم یا اس کا بڑا حصہ قوم سے لوٹا ہوا ہے اور اسے اس غریب قوم کی طرف لوٹایا جانا چاہیے جس کی ۶۷ فی صد آبادی خط غربت سے نیچے زندگی گزار رہی ہے۔

معاملہ صرف ایک فرد کا نہیں بلکہ اصول اور قوم کی دولت اور امانت کی حفاظت کا ہے، اور پھر اس کا تعلق کرپشن کی اس لعنت سے ہے جو پاکستانی قوم اور ملک کو گھن کی طرح کھا رہی ہے۔ ورلڈ بینک کی رپورٹ یہ کہتی ہے کہ پاکستان میں گذشتہ ۱۰ برسوں میں کرپشن میں چار گنا (۴۰۰%) اضافہ ہوا ہے۔ ٹرانسپیرنسی انٹرنیشنل کی ۲۰۰۹ء کی رپورٹ کے مطابق صرف ایک سال میں کرپشن میں ۱۰۰ انی صد اضافہ ہوا ہے۔ یہ قوم جس پر قرضوں کا بوجھ اس وقت ۸ ارب ۹۲ کروڑ روپے سے متباہز ہے، جو صرف قرضوں پر سود کی مد میں ۵۰٪ ارب روپے سالانہ ادا کر رہی ہے، اور جس کو اس کے ارباب اقتدار اور اصحاب ثروت کرپشن کے ذریعے ہر سال ۱۸۰۰ ارب روپے سے محروم کر رہے ہیں، اس کی قسمت کو بدلتے کے لیے کرپشن کے خاتمے کے سوا اور کون سارا ستہ ہے؟ اگر عدالتِ عالیہ یہ چاہتی ہے کہ کرپشن کے ذریعے جس نے بھی جتنی دولت ہڑپ کی ہے اور قوم کو دو وقت کی روٹی سے محروم کیا ہے تو کیا وہ وقت نہیں آگیا کہ اب سب کا حساب ہوا اور حق کو حق دار کی طرف لوٹایا جائے۔ اب یہ مسئلہ ایک فرد کا نہیں پوری قوم کا ہے اور احتساب اور پرستے ہو جب ہی وہ موثر ہو سکتا ہے۔ اس لیے این آراء کے مقدمات کسی کو سیاسی انتقام کا نشانہ بنانے کے لیے نہیں بلکہ معاشری انصاف اور قانون کی حکمرانی کے قیام اور نظام کی اصلاح کے لیے ہیں۔ کیا یہم نہیں ہے کہ چند روپے چرانے والے کو توجیل کی ہوا کھانی پڑے اور اربوں روپے لوٹنے والے دستور کی دفعہ ۲۲۸ کے پیچھے پناہ لے لیں، یہ انصاف نہیں کرپشن کی پشت پناہی ہے اور اس سلسلے کو اب ختم ہونا چاہیے۔

این آراء ہی کے سلسلے میں وزیر داخلہ حسن ملک پر بھی مقدمات ہیں، اور ان کے ایف آئی اے کے دوسرے رفقے کا رہی اس کی گرفت میں آتے ہیں۔ معاملہ چاہے ریاض شیخ کا ہو یا حسن ملک کا، یا ان کے دوسرے معاونین کا، جن حضرات نے این آراء کے تحت گلوغلachi حاصل کی ہے ان کو کھلے انداز میں عدالت کے سرکاری عہدوں سے اس وقت تک کے لیے فارغ کر دے، جب تک ان کی بے گناہی عدالت کے ذریعے ثابت نہیں ہوتی۔ حکومت کا رویہ یہ ہے کہ وہ نہ تو ان مقدمات میں کوئی دل چسپی لے رہی ہے اور نہ آزادانہ عدالتی کا رروائی کا موقع دے رہی ہے، حالانکہ یہ

اس کی دستوری ذمہ داری ہے کہ جن لوگوں پر الزام ہے کہ وہ ملک اور قوم کے وسائل میں خرد برد کے مرتكب ہوئے ہیں اور ان کے خلاف جو بھی شواہد اور دستاویزات موجود ہیں ان کو دیانت داری سے عدالت کے سامنے پیش کرے اور ملزموں کی صفائی کے لیے پھرتی نہ کھائے بلکہ ملک و قوم کے وسائل کی حفاظت کے لیے اس کا حق ادا کرے۔

بار بار یہ کہا گیا ہے کہ یہ مقدمات سیاسی و جوہ سے بنائے گئے ہیں اور یہ کہ ان لوگوں نے جیل کی صعوبتیں برداشت کی ہیں مگر ان پر جرم ثابت نہیں ہوا۔ ہم صاف کہتے ہیں کہ جن حضرات پر سیاسی و جوہ سے مقدمہ بنایا گیا ہوا اور حقوق سے یہ ثابت ہو جائے تو نہ صرف ان کو باعزت بری کیا جائے اور قومی ذمہ داریاں ان کو سونپی جائیں بلکہ جن لوگوں نے ان کے خلاف غلط مقدمات بنائے، ان کو سزا دی جائے تاکہ وہ عبرت کا نشان بنیں۔ لیکن جن کے بارے میں سارے قرآن یہ پتا دیتے ہیں کہ ان کی دولت ان کی جائز آمد فی سے کوئی مناسبت نہیں رکھتی اور جو اپنی دولت کے ذرائع کا تسلی بخش جواز پیش نہیں کر سکتے، ان کو قرار واقعی سزا ملنی چاہیے اور قوم کی اولیٰ ہوئی دولت قومی نزدانے میں واپس آنی چاہیے۔

### سزا کی معافی یا تخفیف کا صدارتی اختیار

زرداری صاحب نے اس سلسلے میں جو نیا ریکارڈ قائم کیا ہے وہ دستور کی دفعہ ۲۵ کا استعمال ہے جس کا تعلق سزا کی معافی یا تخفیف سے ہے۔ اصلاً تو یہ صدارتی اختیار دور بادشاہت یا سامراجی حکمرانی کے دور کی باقیات میں سے ہے اور اصول انصاف کے منافی ہے۔ لیکن اگر یہ تسلیم کر بھی لیا جائے کہ عدل کے مقابلے میں احسان اور ترجم (mercy) کی بنیاد پر کچھ حدود کے اندر یہ اختیار صدر مملکت استعمال کر سکتا ہے تب بھی اصول قانون (jurisprudence) کے مطابق چند شرائط اور ضوابط ہیں جن کی پاس داری ضروری ہے۔ یہ اختیار غیر مشروط نہیں ہے۔ یہی وجہ ہے کہ تخفیف یا معافی کے لیے ضروری شواہد اور دلائل ہونے چاہیں۔

لینڈا کے دستور میں یہ گنجائش موجود ہے لیکن وہاں ایک نیشنل پے روں بورڈ ہوتا ہے جو ہر کس کے حالات کو سامنے رکھ کر سفارش کرتا ہے جس پر سربراہ مملکت سزا میں تخفیف کر سکتا ہے۔ امریکا، برطانیہ اور بھارت میں معافی یا تخفیف کا یہ استعمال عدالتی محکمے کے لیے کھلا ہے اور

صدر یا ملکہ کے اعلان کو عدالتیں زیر غور لا سکتی ہیں، اور جہاں مناسب و جوہ موجود نہ ہوں اس تخفیف یا معافی کو ختم کر سکتی ہیں۔ بھارت کی سپریم کورٹ نے متعدد فیصلوں میں اس اختیار کے استعمال کے آداب و قواعد کیوضاحت کی ہے اور یہ اصول طے کیا ہے: ”ہر امتیازی حق کو قانون کی حکمرانی کے تابع ہونا چاہیے۔“ (جسٹس ارجیت پیات اور جسٹس کپا داری)

بھارت کی سپریم کورٹ کے ان دو جوں نے بڑی پتے کی بات کہی ہے:

معافی دینے کے لیے ذات، مذہب یا سیاسی وفاداری کا نامناسب لحاظ رکھنا منوع ہے۔ سیاسی مصلحت کی بنیاد پر قانون کی حکمرانی کو متاثر نہیں کیا جاسکتا۔ ان امور کا لحاظ رکھ کر چلنے سے قانون کی حکمرانی کا بنیادی اصول منسخ ہوگا اور یہ ایک خطرناک مثال قائم کرنے کے متادف ہوگا۔

بھارت ہی کی سپریم کورٹ کے ایک اور نئے نئے جس میں چیف جسٹس بالا کرشنان، جسٹس پنچال اور جسٹس چوہان شامل تھے، لکھا ہے کہ اگر کوئی مجرم ایک منظور نظر فرد کی حیثیت رکھتا ہے اور اسے تخفیف یا معافی کو ایک سہولت کے طور پر دیا جاتا ہے تو یہ جرم کے فروغ کے لیے ایک محرك ہوگا اور وہ اسے ایک عظیم دھوکا قرار دیتے ہیں۔

ان اصولوں کی روشنی میں اگر آپ غور کریں تو زرداری صاحب نے جناب رحمن ملک اور ریاض شیخ صاحب کے سلسلے میں جو کچھ کیا ہے وہ عظیم دھوکا اور انصاف کے قتل سے کم نہیں۔ رحمن ملک صاحب کو عدالت نے مجرم قرار دیا اور قانون میں عدالت کے اس فیصلے کے خلاف اپیل کے حق کی گنجائش موجود تھی، لیکن انصاف کے اس عمل کو ناکام کرنے ہوئے اور عدالت کے فیصلے کے چند گھنٹوں کے اندر اندر غالباً کسی باقاعدہ درخواست کے بغیر سزا کو معاف کر دینا اور وہ بھی اپنے ایک سیاسی وفادار ہی نہیں، اپنی ناک کے بال کو معافی دینا کسی جرم سے کم نہیں۔ اس پر وزیر اعظم کا یہ ارشاد کہ ”وزیر داخلہ کو جیل نہیں جانا چاہیے“ اور بھی شرم ناک ہے، حالانکہ ان کا موقف یہ ہونا چاہیے تھا کہ ”کسی مجرم کو وزیر داخلہ ہرگز نہیں ہونا چاہیے“، لیکن اس حکومت کا باوا آدم ہی نرالا ہے۔ کرپشن اس کے گلبہرے سر سبد کے لیے تمغاے انتخاب ہے، کلک کا یہاں نہیں۔ جعلی ڈگریوں پر انتخاب لڑنے والے اور قوم کو دھوکا دینے والے نئے نئے ملک کے مستحق تھیرتے ہیں اور وزیر اعظم صاحب

خود بنفس نفس ان کی انتخابی مہم کے لیے تشریف لے جاتے ہیں اور کھلے کھلے ایکشن قواعد کی خلاف ورزی کرتے ہوئے نہ صرف انتخابی مہم میں سرکاری حیثیت سے حصہ لیتے ہیں بلکہ علاقے کے لیے پیچ کا اعلان (سیاسی رشوت) بھی فرماتے ہیں۔ رحمٰن ملک صاحب کو جسم کے حوالے سے مقدمے کا سامنا کرنا پڑا تھا، اس میں چند تو لے سونا اور چند لاکھ روپے سے متاثرہ فریق کو محروم کرنے کا ذکر بھی تھا، اور اس پر حکومت کے ایک ترجمان کا یہ ارشاد بھی اس پارٹی کے سیاسی کلچر کا آئینہ ہے کہ صرف چند تو لے سونے اور چند لاکھ روپے کے لیے، اتنے بڑے آدمی کو سزا دینا ناقابل فہم ہے۔

جب قیادت کی اخلاقی حالت یہ ہو جائے تو پھر قوم کو بتاہی اور ملک کو عذاب الٰہی سے بچانے والی اور کیا چیز ہو سکتی ہے۔ ہم نے اس سلسلے میں یہ چند بہلو بڑے دکھ اور کرب کے ساتھ سپردِ قلم کیے ہیں اور پوری درمندی سے حکمرانوں سے یہ کہنا چاہتے ہیں کہ ہوش کے ناخن لیں، اللہ کے عذاب اور عوام کے غیظ و غضب اور جذبہ انتقام سے بچنے کی کوشش کریں۔

### قانون کی حکمرانی، وقت کا تقاضا

عدالت عوام کے حقوق اور قوم کی دولت کی حفاظت کے لیے قانون کے تقاضے پورے کرنے کی کوشش کر رہی ہے۔ یہ انتقام نہیں انصاف کی طرف ایک قدم ہے۔ اسے اداروں کا اتصادم کہنا بھی صحیح نہیں۔ عدالت کا تو فرض منصبی ہی یہ ہے کہ مظلوم کو ظلم سے بچائے اور ظالم کا ہاتھ روکے اور اسے قرار واقعی سزا دے تاکہ دوسروں کے لیے باعثِ عبرت ہو اور معاشرہ جرائم اور ظلم سے پاک ہو سکے۔ اب تک عدالت عظمی اور عدالت عالیہ نے جو کچھ کیا ہے، اسے عدالتی تحرک کہنا صحیح نہیں۔ عدالت وستور کے مطابق بنیادی حقوق اور حقوق میں مساوات کے اصول کی روشنی میں کمزوروں کی مدد اور منہ زور طاقت و روا قانون توڑنے والوں کو قانون کی گرفت میں لانے کی کوشش کر رہی ہے، جب کہ حکومت عدالت کے فیصلوں کی خلاف ورزی، ان کے نتائج کو ناکام کرنے اور مسخ کرنے کی ناپاک سمعی میں مصروف نظر آتی ہے، یا عدالت کے فیصلوں پر عمل کرنے میں لیت و عمل سے کام لے رہی ہے اور عدالت پر جانب داری اور سیاسی حرکات کے ناقابل التفات اذیمات لگا کر اسے بلیک میل کرنے اور دفاعی پوزیشن میں ڈالنے کا کھیل کھیل رہی ہے۔

اسے عدیہ اور انتظامیہ کا تصادم کہنا حقیقت سے دُور کی بھی مناسبت نہیں رکھتا۔ یہ انتظامیہ کی طرف سے عدالت کی حکم عدوی کرنے (defy) اور اسے دباؤ میں لانے کی یک طرفہ یورش ہے۔ یہ نہ صرف عدالت کی توہین ہے بلکہ قانون کو مُخ کرنے کی بھی کوشش ہے جو اس ملک اور جمہوریت کے مستقبل کے لیے فال بد ہے۔

حضرت علی کرم اللہ وجہ کا ارشاد ہے کہ معاشرہ کفر کے ساتھ تو زندہ رہ سکتا ہے مگر ظلم کے ساتھ نہیں۔ نظامِ عدل معاشرے کی صحت، زندگی، ترقی اور استحکام کی ضمانت ہے۔ اللہ تعالیٰ نے اپنے برگزیدہ بندے اپنے نبی اور رسول بنا کر جن مقاصد کے لیے یہیجے تھے، ان میں سرفہرست مقصد انسانوں کے درمیان انصاف کا قیام تھا (لیقُفَمَ النَّاسُ بِالْقُسْطِ، الحدید)۔ ہر مہذب اور جمہوری معاشرے کے لیے قانون کی حکمرانی اور انصاف کا قیام اولین ضرورت ہے۔ اور آج ہمارا حال اگر دگرگوں ہے تو اس کی ایک بڑی وجہ قانون کی حکمرانی کا فقدان، انسانوں کے درمیان عدل و انصاف کے قیام سے غفلت، دولت مند اور طاقت و رانسانوں کا قانون سے بالا ہونا اور کمزوروں اور مجبوروں پر ظلم اور ان کے حقوق اور اثاثوں پر دست درازی بگاڑ کی وجہ اور بتاہی کا راستہ ہے۔ حکومت کو اپنی روشن فوری طور پر بدلتی چاہیے اور اس وقت سے ڈرنا چاہیے جب عوام کا غیظ و غضب وہ صورت اختیار کر لے جو اس طالماہنہ نظام کو تباہی والا کرڈا لے یا خدا نخواستہ اللہ کا عذاب سب کو اپنی گرفت میں لے لے۔ عدالت کو انصاف اور دادرسی کا منع ہونا چاہیے کہ اس سے معاشرے میں استحکام آتا ہے اور جمہوریت کی راہ ہموار ہوتی ہے۔

ہم اپنی معروضات کو انگلستان کے ایک نام و رمہر قانون لارڈ جیمز برالمیں کے ان زریں الفاظ پر ختم کرتے ہیں اور ارباب اقدار کو مشورہ دیتے ہیں کہ ان الفاظ پر سمجھیگی سے غور کریں اور اس قوم اور ملک کے لیے خیر اور فلاح کا ذریعہ نہیں، ظلم، فساد اور بگاڑ کا نہیں: کسی حکومت کی حُسن کا رکورڈگی جا نچنے کا پیمانہ اس کے عدالتی نظام کی مستعدی سے بہتر کوئی نہیں ہو سکتا، اس لیے کہ عام شہری کی سلامتی اور فلاح و بہبود کو کوئی چیز اس احساس سے زیادہ متاثر نہیں کرتی کہ وہ انصاف کے فوری اور یقینی حصول پر اعتماد کر سکتا ہے۔

---